

Мажкирете  
Ливета

УЖ-1.бр.357/2024

ВИШИОТ УПРАВЕН СУД, во совет составен од судиите Виолета Илиевска-претседател на советот и судиите м-р Емрије Зубери Амита и д-р Субхи Јакупи-членови на советот, со записничар Ивица Наумоски- судски соработник, одлучувајќи по жалбата на Министерството за финансии на Република Северна Македонија, против Решението на Управниот суд У-6.бр.204/2024 од 12.07.2024 година, за слободен пристап до информации од јавен карактер, донесе:

РЕШЕНИЕ

03.01.2025			
08	56		

Жалбата на тужителот Министерство за финансии на Република Северна Македонија, СЕ ОДБИВА КАКО НЕОСНОВАНА.

Решението на Управниот суд У-6.бр.204/2024 од 12.07.2024 година, СЕ ПОТВРДУВА.

Образложение

Управниот суд со Решение У-6.бр.204/2024 од 12.07.2024 година, тужбата на тужителот Министерство за финансии на Република Северна Македонија, поднесена против Решението на Агенција за заштита на правото за слободен пристап до информации од јавен карактер број 08-56 од 22.04.2024 година, ја отфрлил како недозволена.

Против решението на Управниот суд жалба изјави тужителот поради суштествени повреди на одредбите на постапката, погрешно и нецелосно утврдена фактичка состојба и погрешна примена на материјалното право, со предлог жалбата да се уважи, решението на Управниот суд да се укине и самиот да ја реши работата на начин што ќе ја уважи тужбата на тужителот, ќе го поништи оспореното решение и ќе го потврди решението донесено од тужителот.

Во одговор на жалба тужениот орган предложи жалбата да се одбие како неоснована и да се потврди решението на Управниот суд.

Вишиот управен суд, по проучување на списите по предметот, ценејќи ги наводите во жалбата и одговорот на жалба, испитувајќи го побиваното решение во смисла на член 79 став 1, во врска со член 71 став 3 од Законот за управните спорови, најде:

Жалбата на тужителот е неоснована.

Министерство за финансии на Република Северна Македонија поднел тужба за управен спор пред Управниот суд, против Решението на Агенцијата за заштита на правото на слободен пристап до информации од јавен карактер број 08-56 од 22.04.2024 година, со кое во точка 1 од диспозитивот на решението, жалбата изјавена од Здружението на граѓани Центар за граѓански комуникации ЦГК, поднесена преку полномошник Герман Филков, претседател на

Здружението против Решението на Министерство за финансии бр.3288/13 од 15.04.2024 година, заведена во Агенцијата под број 08-56 на 15.04.2024 година, по предметот Барање за пристап до информации од јавен карактер, се уважува. Во точка 2 од диспозитивот на решението, Решението на Министерство за финансии бр.3288/13 од 15.04.2024 година се поништува и во точка 3 од диспозитивот на решението, се задолжува Имателот на информации да му ја достави бараната информација на Барателот на начин и форма наведени во Барањето. Во точка 4 од диспозитивот на решението, Имателот на информации е должен да го спроведе ова Решение во рок од 15 дена од денот на неговиот прием и за истото да ја извести Агенцијата.

Незадоволен од вака донесеното решение Министерство за финансии на Република Северна Македонија повел управен спор.

Управниот суд со Решение У-6.бр.204/2024 од 12.07.2024 година, тужбата на тужителот Министерство за финансии на Република Северна Македонија, поднесена против Решението на Агенција за заштита на правото за слободен пристап до информации од јавен карактер број 08-56 од 22.04.2024 година, ја отфрлил како недозволена.

Вишиот управен суд најде дека решението на Управниот суд е правилно и законито.

Согласно член 20 од Законот за управните спорови („Службен весник на Република Македонија" бр.96/2019), право да поведе управен спор има физичко или правно лице, ако смета дека со управниот акт му е повредено право или правен интерес со конечен управен акт донесен во управна постапка, или во прекршочна постапка, како и со непостапување на јавен орган во законскиот рок.

Според став 21 став 1 од истиот Закон, државен орган, подружница или друга деловна единица на трговско друштво, здружение или заедница на граѓани, кои немаат својство на правно лице, може да поведат управен спор доколку се носители на права и обврски за кои се одлучува во управната постапка.

Согласно член 32 став 1 точка 2 од истиот Закон, Судот со решение ќе ја отфрли тужбата ако утврди дека тужбата очигледно дека оспорениот акт, дејствие или управен договор не засега некое право или правен интерес на тужителот;

Вишиот управен суд имајќи ги во предвид напред цитираните законски одредби смета дека Управниот суд донел законита одлука.

Според овој суд првостепениот суд правилно постапил кога ја отфрлил тужбата на тужителот како недозволена од причина што тужителот Министерство за финансии на РСМ, не бил странка во управната постапка, туку бил првостепен орган односно правно лице кое врши јавни овластувања и е имател на информациите, а кои Здружение на граѓани Центар за граѓански комуникации ЦГК ги барал. Тужителот е органот кој одлучувал по предметното барање за слободен пристап до информации од јавен карактер, па оттаму тужителот не може да поведе управен спор против решение на тужениот



орган-Комисијата за заштита на правото за слободен пристап до информации од јавен карактер. Самиот факт дека тужителот има процесна положба на орган е пречка за Министерство за финансии на РСМ, во истата правна работа да има и положба на странка, односно да биде тужител во управен спор. Дотолку повеќе што во членот 109 став 9 од Законот за општата управна постапка е предвидено како тужителот како првостепен орган треба да постапува во случај кога решението е поништено.

Вишиот управен суд при одлучувањето ги имаше во предвид наводите во жалбата на тужителот кои пред се се однесуваат на примена на одредбите од Законот за управните спорови и одредбите од Законот за слободен пристап до информации од јавен карактер, но најде дека истите се неосновани од причините наведени во образложението како на првостепената одлука така и во образложението на оваа одлука.

Вишиот управен суд одлучи како во диспозитивот на одлуката согласно член 80 став 1 во врска со член 71 став 3 од Законот за управните спорови.

Решено во Виш управен суд на ден 04.12.2024 година под УЖ-1.бр.357/2024.

Записничар - судски соработник  
Ивица Наумоски с.р.

Претседател на совет - Судија  
Виолета Илиевска с.р.

/МА

